

28 ta' Gunju, 1952.

Imhalef:

L-Onor. Dr. A. Magri, B.Litt., LL.D.

Giuseppe Falson versus Carmelo Micallef et.

**Retratt — Preferenza — Enftewsi — Indivizibilita**  
**taċ-Ċens — Att Rikonjitorju — Art. 1568 tal-Kodiċi Civili.**

*Il-fatt li l-padrin dirett jilhaq jirrikonoxxi lill-alkwient ta' fond enfitewtiku bhala enfitewta gdid, u jilliberah mill-indivizibilita taċ-ċens, ma jostakolax l-eżercizzju tad-dritt ta' rkupru fuq dak il-fond. Għax id-dritt ta' retratt u preferenza jitwieldu u jibdw jezistu mhux bil-prezentata taċ-ċedola, imma mat-trasferiment tal-fond: u dan id-dritt għat-żmien kollu li jista' jiġi eżerċitat, ma jistax isofri ebda preġudizzju minn patti jew fatti posterjuri għat-trasferiment.*

Il-Qorti, — Rat iċ-ċitazzjoni li biha l-attur talab li, billi b'kunfratt li sar fi-atti tan-Nutar Dr. John Spiteri Maempel tat-13 ta' Ottubru 1950, il-konvenut xtara minn għand Dr. Gaetano Zammit is-sit fabbrikabili fi Psaila Street, Birkirkara, tal-kejl ta' 57 qasba kwadra. flimkien mal-benefikati li hemm fuq l-istess sit, konsistenti dawn il-benefikati f'garage ossija mahzen bla numru u fil-bitha li jicċirkondaw l-istess sit, u kollox jikkonfina mit-tramuntana ma' Psaila Street, minn nofs inhar ma' proprjeta ta' l-ahwa Coleiro, u mill-lvant u mill-punent ma' beni ta' Carmelo Pirotta u Arkielt u Inġinier Civili Harold James Borg. kif kollox sugġett għas-subċens perpetwu ta' £12. 16. 6 fis-sena, bid-drittijiet kollha tiegħu, u dan bil-prezz ta' £520; u billi l-attur irkupra u eżerċfa d-dritt ta' preferenza b'titolu ta' konsorzju fi-utili dominju tal-fond mibjugħ, għax jippossjedi fondi sugġetti għall-istess ċens, per mezz ta' ċedola tat-13 ta' Ottubru 1951, fuq is-sit fuq mibjugħ flimkien mal-benefikati fuq imsemmijin (dok. A); u billi huwa kontestwalment iddepożita s-somma ta' £563, kwantu għal £520 għar-rimborż tal-prezz li ġie mhallas fuq l-att, £11. 3. 3, lawdemju mhallas fuq l-att, u £5. 4. 0 għal nofs is-senserija jekk kien hemm, u l-bqija għall-imghax tal-5% mill-gurnata ta' l-att sal-gurnata taċ-ċedola; u billi l-konvenut ma resaqx għall-att tar-rivendizzjoni:

premessi d-dikjarazzjonijiet neċessarji u mogħtija l-provvedimenti opportuni, (1) jiġi dikjarat validu l-irkupru u d-dritt ta' preferenza eżerċitati biċ-ċedola fuq imsemmija; (2) dina l-Qorti tillikwida l-imghax u, okkorrendo, l-ispejjeż u l-valur tal-miljoramenti magħmula mill-konvenut; (3) dina l-Qorti tiffissa l-ġum, il-post u l-hin ta' l-att tar-rivendizzjoni, u fil-każ li l-konvenut ma jiġix għall-att tar-rivendizzjoni, jiġi dikjarat illi r-rivendizzjoni saret in forza tas-sentenza. Bl-ispejjeż kontra l-konvenut:

Ikkunsidrat;

*Omissis*;

Illi l-kontestazzjoni għal issa ġiet limitata mill-partijiet għall-ewwel eżerċizzjoni tal-konvenut, jiġifieri jekk il-fatt li l-padru dirett lahaq irrikonoxxa lill-konvenut bhala enfitewta ta' l-art in kwistjoni, u illiberaħ mill-indivizibilità taċ-ċens, jostakolax id-dritt eżerċitat mill-attur biċ-ċedola preżentata quddiem dina l-Qorti fit-13 ta' Ottubru 1951;

Illi, biex tkun rizoleta dina l-kwistjoni, hu xieraq li jiġu rikapitolati l-prinċipji legali f'din il-materja:—

1. Id-dritt għar-rkupru u dak tal-preferenza jitwielldu u jibdeu jeżisti mhux bil-preżentazzjoni taċ-ċedola, iżda mat-trasferiment tal-fond (Kollez. XXVIII—I—484); u dana d-dritt għaž-żmien kollu li jista' jiġi eżerċitat ma jista' jsofri ebda preġudizzju minn patti jew fatti posterjuri għat-trasferiment. "Quando est perfectus contractus", iġħid Corradino, "etiam traditione non sequuta, non amplius licet contrahentibus a contractu recedere et praejudicare praelationem habentibus..... imò neque valent contrahentes ex intervallo opponere pactum aut conditionem ullam in praejudicium praelationem habentis" (De Jure Praelationis, Quaest. XVI, §188). Dana huwa wkoll l-insenjament tal-Qrati Tagħna (Kollez. I, 66, XXVIII—I—484), li applikaw l-istess prinċipju saħansitra għall-każ ta' retratt ieħor li jsir fl-intervall, parkè bi dritt angas validu (Kollez. XVIII—II—156);

2. Dan id-dritt għandu jeżisti fiż-żmien tat-trasferiment, skond l-art. 1182 Ordinanza VII ta' l-1868, il-lum art. 1568 tal-Kodiċi Civili: li, kif osservat dina l-Qorti fil-kawża "Marsala vs. Zammit", ġie introdott appuntu "per troncare la questione se l'acquirente di un fondo, in ragione del quale

avevasi il dritto di retratto legale per consorzio o vicinanza, poteva ricuperare l'immobile anteriormente venduto" (Kollez. XVIII—II—56). Liema prinċipju ġie mill-Qorti Tagħna applikat anki fil-każ li l-akkwiredent jinvoka favur tiegħu l-"Jus Retentionis", fis-sens li dan id-dritt jehtiegħu jeżisti fl-akkwiredent fiż-żmien li jkun akkwista l-fond (Kollez. XI, 63);

3. Id-dritt tar-retratt, u b'halu d-dritt ta' preferenza, jirrisolvu l-aljenazzjoni fil-konfront ta' l-akkwiredent biss; b'mod li r-retraent jissubentra "ex tunc" u b'effett retroattiv fid-drittijiet u fl-obligi kollha, u jitqies b'hal kieku kien hu l-akkwiredent originali;

4. L-akkwiredent għandu jiġi indennizzat u rimborżat minn kull spiża legittima li jkun għamel in konnessjoni ma' l-akkwist, kompriż il-lawdemju jekk ikun lahaq hallsu;

Ikkunsidrat;

Illi mill-prinċipji fuq esposti l-Qorti hija tal-fehma li l-imsemmi rikonoxximent tal-konvenut mill-padrin dirett, wara li l-attur kien ġa akkwista d-dritt ta' rkupru u tal-preferenza, u kien għad fadallu żmien biex jeżerċitah, ma jistax jippreġudika dana l-istess dritt. Il-fatt stess tar-rifondibilità tal-lawdemju, sew jekk dina ssir mill-padrin dirett, kif isostni Garcia (De Expens. et Meliorat., Cap. XVIII, no. 47), sew jekk issir mir-retraent, kif jirritjeni Corradino (op. cit., quaest. V, nri. 44 u 46), juri biċ-ċar li r-rikonoxximent tar-retrattarju ma jippreġudikax id-dritt tar-retraent;

Ikkunsidrat;

Illi mhumiex applikabili għall-każ iż-żewġ sentenzi invokati mill-konvenut; mhux dik mogħtija mill-Qorti ta' l-Appell tal-Maestà tar-Reġina fid-29 ta' Jannar 1858 in re "Sac. Mirabelli vs. Cassar" (Kollez. I, 30), għaliex hija anterjuri u inkompatibili mad-dispożizzjoni ta' l-art. 1182 ta' l-Ordinanza VII ta' l-1868 fuq citat (il-lum art. 1518 Kodiċi Civili); mhux dik mogħtija mill-istess Qorti fid-19 ta' Ġunju 1907 fil-kawża "Cauchi vs. Cumbo" (Kollez. XX—I—37), għaliex il-patt tal-liberazzjoni mill-indivizibilità taċ-ċens kien ġie stipulat fil-koncessjoni originali, u għalhekk is-suċċessuri kollha fl-enfitewsi (kompriż ir-retraent) kienu tenuti jirrispettawh; issa ebda patt simili ma jippretendi l-konvenut li jeżisti fl-enfitewsi originali;

Għal dawn il-motivi;

Il-Qorti viddikjara li l-imsemmi att rikonjitorju publikat minn Nutar John Micallef Trigona fl-1 ta' Settembru 1951 mhux ta' estakolu għall-eżercizzju tad-drittijiet ta' l-attur; konsegwentement tirrespingi l-ewwel eċċezzjoni tal-konvenut, bl-ispejjeż kontra tiegħu; u tidifferixxi l-kawża biex titkompla għall-udjenja tat-30 ta' Ottubru 1952.

---